

# የተቃዋሚዎች የፖለቲካ ተክለ-ቁመና ሲጨለፍ

ገብሩ ታረቀኝ 09-08-14

መቼም የሀገራችን ተቃዋሚዎች አላዋቂነት ነገር አንገት የሚያስደፋ ከሆነ ዓመታት ተቆጥረዋል። አብዛኛዎቹ የመካከለኛና የረጅም ጊዜ ዕቅዶችን የሚያውቁ አይመስሉም። እንደ አጭር ርቀት ፍጫ ሁሉንም ነገር በፍጥነት ማጠናቀቅ የሚፈልጉ የተስፋኞች ስብስብ ናቸው።

የአጭር ርቀት ፍጫቸው ግብ መዳረሻም፣ ያለ የምርጫ ሂደትና ያለ ህዝብ ይሁንታ በአቋራጭ ስልጣን እርካብን መቆናጠጥ ነው። በዚህም ከሀገራቸው ህዝብ ዲሞክራሲያዊ ውሳኔ ይልቅ፣ ሌት ተቀን በውጭ ኃይሎች የሚሸከረከር ዲሞክራሲን እንደ ፍቅረኛቸው የሚናፍቁ ጉደኞች ናቸው።

እነዚህ ወገኖች ለስሙ 'በሀገ-መንግስታዊው ማዕቀፍ ውስጥ ሆነን ዓላማችንን በማራመድ ስልጣን እንይዛለን' ይበሉ እንጂ፤ በውስጣዊና በትክክለኛ አመለካከታቸው ግን እጣንና ከርቤ እያጨሱ 'የውጭ ኃይሎች ሆይ! በእናንተው መጀን ይዘናችኋል ለስልጣን ታበቁን ዘንድ እንለማመናለን፣ አሜን!' እያሉ የሚጸልዩ ናቸው።

ከዚህ መለማመናቸው ባሻገር፣ ስልጣን ላይ የሚወጡበትን ጊዜ በውጭ ኃይሎቹ አማካኝነት ለማሳጠር፣ በቅጡ የማያውቁትንና በልካቸው ያልተሰፋውን የኒዮ-ሊበራሊዝም አስተሳሰብ ካባን ደርበው ይደሰኩራሉ።

የውጭ ኃይሎች ለራሳቸው ፖለቲካዊ ፍላጎት ሲሉ በሚጠሯቸው ስብሰባዎች ላይ ሳይቀር እየተገኙ በሌለ ማንነታቸው “አሸሽ ገዳሜ” ማለትም የሚቀናቸው አስገራሚዎች ናቸው። እረ እንዲያውም የውጭ ኃይሎች ከራሳቸው እሳቤ በመነሳት ስማቸውን ሲጠሯቸው አሁኑኑ አራት ኪሎ ቤተ-መንግስት የገቡ ያህል “እልል በቅምጤ” በማለት ራሳቸው በፈጠሩት ዓለም ውስጥ በቀቢፀ-ተስፋ የሚዋኙ ናቸው።

ታዲያ ይህ ተቃውሞአዊ ማንነት በመድብለ-ፓርቲ ስርዓቱ ውስጥ ዘለግ ላለ ጊዜ ያለ አንዳች ፖሊሲና ስትራቴጂ ሲንጠራወዙ እንዲሁም አንድ እግራቸውን ለይስሙላም ቢሆን ዴሞክራሲያዊነት ላይ አድርገው፣ ሌላኛውን ደግሞ የትክክለኛ ማንነታቸው መገለጫ በሆነው ኢ-ዴሞክራሲያዊነት ላይ በማድረግ እግራቸውን አንፈራጥጠው ተቀምጠው ዛሬ ላይ የደረሱት ነባር የፖለቲካ ተቃዋሚዎችም ይሁኑ፣ ከተመሰረቱ አንድ ዓመት እንኳን በቅጡ ያልሞላቸው የተቃውሞ አታሞ ደላቂዎች ያው ነው—“የማን ዘር ኅመን ዘር” እንዲል የሀገራችን አርሶ አደር።

እርግጥ ለዚህ አባባሌ ረጅም ርቀት ሂጄ ላደክማችሁ አልፈልግም። ሰሞኑን በምርጫ ቦርድ ባህር መዝገብ ውስጥ ከተመዘገበ የአንድ ዓመት ዕድሜን ያህል እንኳን ያላስቆጠረውና በቅርቡ ሰላማዊ ሰልፍ ጠርቶ በሃይማኖት ሽፋን የሚንቀሳቀሱ የፖለቲካ ዕንፈኛ “ሲራራ ነጋዴዎችን” አጀንዳ ያራመደው የሰማያዊ ፓርቲ ፕሬዚዳንት ኢንጂነር ይልቃል ጌትነት በተለያዩ ወቅቶች ያደረጉትን ቃለ-ምልልሶች መመልቱ ብቻ በቂ ይመስለኛል።

ተላላኪው ኢንጂነር ይልቃል ‘አዲስ አበባ በሚገኘው የአሜሪካ ኤምባሲ ውስጥ ተጠርቶ የ35 የውጭ ለጋሽ ሀገራት አምባሳደሮች በተገኙበት ኢትዮጵያንና ቀጣናውን የተመለከተ የዳሰሳ ዕሑፍ አቀረብኩ፣ አውሮፓ ህብረት ጋር ተመካከርኩ...ምንትስ አደረኩ’ እያሉ በየጊዜው የሚደሰኩሩት ልፈፋ ይህን ዕውነታ የሚያመላክት ነው።

ለነገሩ ኢንጂነሩ አሜሪካ ኤምባሲ ተጠርተው ያሻቸውን መናገራቸው አሊያም ከአውሮፓ ህብረት ጋር መምራቸው ወይም ዲያቢሎስም ጋርም ማሸርገዳቸው፣ በሀገራችን ውስጥ ስር በመስደድ ላይ ያለው የዴሞክራሲያዊ ባህል ግንባታ ስርዓት መገለጫ እንጂ፣ ሰውዬው በሌለ ማንነታቸው እንደሚፈሱት ብሎም “ለቆማጣ ምንትስ ብርቁ ነው” እንደሚባለው ድንቅና ብርቅ አድርገው እንደተናገሩት ተጋኖ የሚቀርብ አይደለም።

ምክንያቱም በአንድ ሀገር ውስጥ ያለ ኤምባሲ መደበኛ ስራው በሀገሩና ተቀማጭ በሆነበት ሀገር እንደ ድልድይ ሆኖ በማገልገል በሁለቱ ሀገሮች መካካል ያለውን

ግንኙነት ይበልጥ ማጠናከር እንጂ በሀገራት የውስጥ ጉዳይ ገብቶ የመፈትፈት መብት ስለሌለው ነው።

እናም በእኔ እምነት ኢንጂነሩ አቀረብኩት ያሉት ጉዳይ ምንም ይሁን ምን ለኤምባሲውም እንኳን ቢሆን ከጠቅላላ ዕውቀት የዘለለ ሊሆን አይችልም። ለዚያውም በእኔ እምነት አማተር ፖለቲከኛ መሆናቸውን ራሳቸው በቃለ-ምልልሳቸው የመሰከሩት ኢንጂነሩ የሀገራችንንም ይሁን የቀጣናውን ሁኔታ የመናገር አቅምና ዕውቀት ካላቸው ነው።

ያም ሆነ ይህ ግን በዚህ ዕሑፍ አቅራቢ እምነት የሰማያዊ ፓርቲ ፕሬዚዳንት አሜሪካ ኤምባሲ ውስጥ ተሰብስበው፤ “የፓርቲዬን ዝርዝር የፖሊሲ አማራጮች ለማሳየት ሞክራለሁ፤ አምባሳደሮቹ ኢትዮጵያ ውስጥ የአረቡ ዓለም አብዮት ይመጣል ወይ? የሚሉና ሌሎች ተመሳሳይ ጥያቄዎችን ጠይቀውኛል፤ የ2007 ምርጫን በተመለከተም ፓርቲዬ እንደሚያሸንፍ ገልጫለሁ እንዲሁም በኢትዮጵያ ጋዜጠኞች የመንግስትን አሰራር በመተቸታቸው፤ በፖለቲካ አመለካከታቸውና መንግስት በሃይማኖት ጉዳይ ጣልቃ አይግባ በማለታቸው መታሰራቸውን በማስረዳት የለጋሽ ሀገር አምባሳደሮች ሁኔታውን እንዲያስተካክሉ ግፊት አድርጌያለሁ” ሲሉ የተናገሩት አባባል የሚደንቅ ብቻ ሳይሆን፤ የሰውዬውን የፖለቲካ ተክለ-ሰውነት በአሳፋሪ ሁኔታ ግምት ውስጥ የከተተ ነው።

ለምን ቢሉ፤አባባላቸው በሌለ ማንነትና ነባራዊ ሁኔታ የተነገረ፤ ከፍ ሲልም በነብይነት የተተነበየ እንዲሁም ፓርቲያቸው ሰላማዊ ሰልፍ ጠርቶ በፍርድ ቤት የተያዘ የሃይማኖት አክራሪዎችንና የተጠርጣሪ አሸባሪዎችን አጀንዳ የራሱ አስርጎ እንዳራገበው ሁሉ፤ አሁንም ይህንኑ ፀረ-ዴሞክራሲያዊ አካሄዱን በመድገሙ ነው።

እናም በእኔ እምነት ኢንጂነሩና ፓርቲያቸው እነዚህን ጉዳዮች ለማውጋት ያልደረሱ ብቻ ሳይሆኑ፤ እንደ ጀማሪ ፖለቲከኛ በዴሞክራሲ ብረት ድስት ውስጥ በደንብ ተቀቅለው መብሰል ያለባቸው ይመስለኛል-ገና ለአቅሙ-ተቃዋሚነት ለመድረስ ዳዴ እያሉ ናቸውና።

ያም ሆነ ይህ ግን ሰውዬው “ተናገርኩ ወይም አስረዳሁ” ያሏቸውን የ“ላም አለኝ በሰማይ...” ቀቢፀ- ተስፋዎችን በፈርጅ በፈርጁ መመልከት ፓርቲው ከሚከተለው እጅግ አናሳ ህዝብ በተጨማሪ የውጭ አምባሳደሮችን በሌላ ስብዕናው እንዴት ለማታለል እንደሞከረ ለመረዳት አያዳግትም።

እስቲ በመጀመሪያ ደረጃ ጨቅላው ሰማያዊ ፓርቲ ምን ዓይነት አማራጭ ፖሊሲ እንዳለው እንመልከት። ዕውን የኢንጂነሩ ፓርቲ አማራጭ ፖሊሲ ይኖረው ይሆን እንዴ?...እርግጥ እዚህ ላይ ኢንጂነር ይልቃል አማራጭ ፖሊሲ ያሉትን ነገር ምን እንደሆነ በቅድሚያ መረዳት ያስፈልጋል። ለመሆኑ ‘አማራጭ ፖሊሲ’ ምን ማለት ነው?...‘አማራጭ ፖሊሲ’ ማለት ከገዢው ፓርቲ የተለየ የሰላም፣ የልማትና የዴሞክራሲ መስመርን በተዘረዘረ መንገድ ማቅረብ ነው።

ከዚህ አኳያ የሀገራችን ተቃዋሚዎች በገዢው ፓርቲ አሰራሮች ላይ ተንተርሰው ጭፍን የጥላቻ ዲስኩር ከማሰማት እንዲሁም የማያውቁትን የኒዮ-ሊበራሊዝም ቃርሚያዎችን በጥራዝ ነጠቅነት ከማቀንቀን በስተቀር ይህ ነው የሚባል ፖሊሲም ይሁን ስትራቴጂ የላቸውም፣ ኖሯቸውም አያውቅም።

ዋነኛ ፖሊሲያቸውና ስትራቴጂያቸው በሀገር ውስጥ በተለያዩ ነባራዊ ሁኔታዎች አማካኝነት የሚፈጠሩ ችግሮችን በማንፍነፍ ብሶትን ማራገብ ብሎም በአጀንዳነት ይዞ ማቀንቀን ነው። ለነገሩ እንኳንስ ገና ጅምር ላይ ያለ የፖለቲካ ፓርቲ ቀርቶ ዕድሜ ጠገቦቹ የሀገራችን ተቃዋሚ ፓርቲዎች በግልፅ የተዘረዘረ ፖሊሲ የላቸውም።

እናም ኢንጂነሩ አማራጭ ፖሊሲ ያሉት ነገር የገዢውን ፓርቲ ተግባራት እየተከታተሉ ማጠልሸት እንጂ የራሳቸው ወጥ የሆነ የፖለቲካ አቅጣጫን አይደለም። ለዚህ ደግሞ ፓርቲያቸው በተቋቋመ ጥቂት ጊዜ ውስጥ ይዘውት የተነሱት አጀንዳ ይኸው በሌሎች ስራ ላይ ተንጠላጥሎ ዲስኩር ማሰማት መሆኑን በየጊዜው ከሚያራምዱት አንጉል ትንታኔ ለመረዳት ይቻላል።

ምክንያቱም ፓርቲው ዓላማውን ለህዝብ ከማስረዳት ይልቅ በተለያዩ ወቅቶች የመንግስትን ስራዎች በማጥላላት ላይ መሰለፉ እንዲሁም በህግ የተያዙ ጉዳዮችን

ለመቀልበስ ማሰቡ ብሎም ከህገ-መንግስቱ ጋር በመላተም በአክራሪነት የተጠረጠሩ ግለሰቦች ጋሻ ጃግሬ መሆኑ የዚህ ዕውነታ ሁነኛ አስረጅ በመሆኑ ነው። እናም በእኔ እምነት የኢንጂነር ይልቃል ፓርቲ እንኳንስ አማራጭ ፖሊሲ ሊኖረው ቀርቶ ስለ አማራጭ ፖሊሲ ሰምቶ አያውቅም።

የዚህን ዕሉፍ አቅራቢ እጅግ ያስገረመኝ ሌላው ጉዳይ ኢንጂነሩ “...አምባሳደሮቹ ኢትዮጵያ ውስጥ የአረቡ ዓለም አብዮት ይመጣል ወይ?” በማለት የተናገሩት “ፍየል ወዲህ ቅዝምዝም ወዲያ” ዓይነት ቀቢፀ-ተስፋ ነው። እርግጥ ይህ አባባል ሰውዬውና ፓርቲያቸው ስልጣንን ያለ ህዝብ ይሁንታ በአቋራጭ በአመፅ ለመያዝ ያለመ ነው።

ግና ይህ ዓይነቱ የቀን ቅኝት በአዲስቷ ኢትዮጵያ ነባራዊ ሁኔታ ውስጥ የማይሰራ መሆኑን ሰውዬው ማወቅ ያለባቸው ይመስለኛል—ምክንያቱም ኢንጂነሩ የዓረቡ ዓለም አብዮት እንዴት እንደተነሳ እንዲሁም የሀገራችንን ተጨባጭ ሁኔታ ጭርስኑ ስለማያውቁት ነው።

ምንም እንኳን የሰውዬው የአመፅ ፍላጎት ዲስኩር “አፍ ሲከፈት ጭንቅላት ይታያል” እንዲሉት ዓይነት ቢሆንም፤ የዓረቡ ዓለም አብዮት እንዴት እንደተነሳ ማስታወስ ተገቢ ይመስለኛል። እንደሚታወቀው የአረቡ ዓለም ማህበራዊ አብዮት የተቀጣጠለበት ምህዳር ከሀገራችን ነባራዊ ሁኔታ ጋር ለየቅል ነው።

አብዛኛው የዓረብ ዓለም ዴሞክራሲን የማያውቅ፣ በንጉስ ወይም በአሚር የሚተዳደር፣ የቤተሰባዊ መተካካት እንጂ ምርጫን አካሂዶ የማያውቅ፣ ከነዳጅ የሚገኘው ገቢ የጥቂቶችን የገንዘብ አቁማዳ ብቻ የሚሞላ እና እጅግ የሚበዛው ህዝብ ተጠቃሚነቱ “አድሮ ቃሪያ” የሚሉት ዓይነት መሆኑ ለማህበራዊ አብዮቱ መነሻነት የሚጠቀሱ ጥቂት አብነቶች ናቸው።

በተለይም መንግስታቱ በየጊዜው እየጨመረ የመጣውን የኑሮ ውድነት መቋቋም የተሳናቸውና ወጣቶቻቸውን በስራ ፈጠራ በየደረጃው ተጠቃሚ ማድረግ ያልቻሉ በመሆናቸው የአብዮቱ ሰለባ ሊሆኑ ችለዋል።

እኛ ሀገር ውስጥ ያለው ሁኔታ ግን ከዚህ በፍፁም የተለየ ነው። ዴሞክራሲያዊ የመድብለ ፓርቲ ስርዓት ላለፉት 23 ዓመታት በሂደት እየተገነባ ዛሬ ላይ መድረስ ችለናል። ስልጣን የመብቱ ባለቤት በሆነው ህዝብ አማካኝነት በምርጫ የሚገኝ መሆኑም ባለፉት አራት የምርጫ ሂደቶች ታይተዋል።

ሀገሪቱን እየመራ የሚገኘው ገዥ ፓርቲ ላለፉት ዘጠኝ ዓመታት በአማካይ ከአስር በመቶ በላይ ዕድገት በማስመዝገብ ህዝቡን በየደረጃው ተጠቃሚ ማድረግ ችሏል። በተለይም ወጣቶችንና ሴቶችን በአነስተኛና ጥቃቅን የስራ መስኮች በማድረጃት ከሀገሪቱ ልማታዊ ዕድገት ተጠቃሚ እንዲሆኑ አድርጓል።

በመሆኑም እነ ኢንጂነር ይልቃል የሚመኙት የአረቡ ዓለም አብዮት ኢትዮጵያ ውስጥ መቼም ቢሆን ሊመጣ አይችልም—የሰማያዊ ፓርቲና የላኪዎቹ የቀን ቅዠት ካልሆነ በስተቀር።

ሁላችንም እንደምናውቀው የሀገራችን ህዝብ በመንግሥት ትክክለኛ የልማት አቅጣጫዎችና ፖሊሲዎች ተመርቶ ተጠቃሚነቱን ከጊዜ ወደ ጊዜ ከማረጋገጡ ባሻገር በተነደፈው የአምስት ዓመት ዕቅድ «የነገ ሰው» እንደሚሆን ባለሙሉ ተስፋ ነው።

ለዚህም ነው ቁርስና ምሳን ትቶ ለታላቁ የህዳሴ ግድብ ግንባታ እውን መሆን ከዳር እስከዳር የተነቃነቀው። ማንኛውም የዚህ ፅሁፍ አንባቢ እንደሚገነዘበው፣ ይህ ለሀገሩ ቀናዒ የሆነና አመዛዛኝ ህዝብ ለአመፅ አላሟዎች ሲል የአክራሪ ኒዮ-ሊበራል ኃይሎች የሀገር ውስጥ ጉዳይ ፈፃሚዎች “የኮሚሽን” አሉባልታዎችን ሊሰማ አይችልም።

ህዝቡ ላለፉት 23 ዓመታት የተጎናፀፈው የሰላም እፎይታ ፀዳል በሰማያዊ ፓርቲ ዓይነት የቀለም አብዮተኞች ተላላኪ ምናባዊ ቅዥት እንዲደፈርስበትም አይሻም። በልዩነት ላይ ባለ አንድነት ተከባብሮ የመሰረተው ዴሞክራሲያዊ ስርዓትም፣ በሌላው ዓለም የተከናወነ ነገር እኛ ሀገርም ካልተፈፀመ በሚሉ የአመፅ አቀንቃኞች የኋሊት እንዲቀለበስበት አይፈልግም።

ታዲያ እነዚህን ሁሉ ትሩፋቶች እያጣጣመ ያለ ህዝብ፣ ከእርሱ ጋር የማይተዋወቀውን አረባዊ አብዮት የሚያስብበት ምንም ምክንያት የለውም። እናም የአረቡ ዓለም

አብዮት ቀቢፀ-ተስፋ ሊኖር የሚችለው በኢንጂነር ይልቃል አመፅ ናፋቂ ጭንቅላት ውስጥ ብቻ መሆኑን ፓርቲያቸውና ሰውዬው መረዳት ይኖርባቸዋል።

እናም ሰማያዊ ፓርቲ የተሰኘው የአመፅ ናፋቂ ቡድን ይህን የሀገራችንን ነባራዊ ሁኔታ ሳይረዳ በደመ ነፍስ በራሱ የሃሳብ ማዕበል ውስጥ ሰጥሞ ዲሲብር ማሰማቱ፤ ስለ ሀገራችንና ስለ ህዝቧ ያለው የአስተሳሰብ መለኪያ በራሱ አላዋቂ ህሊና ውስጥ ብቻ የታጠረ መሆኑን ፍንትው አድርጎ ያሳያል።

በጭፍን ጥላቻ በመመራት እንዲሁም የላኪዎቹን አጀንዳ ምን እንደሆነ እንኳን በቅጡ ሳይገነዘብ ስለ አዲሲቷና በፈጣን የዕድገት ባቡር ላይ ስለ ተሳፈረችው ኢትዮጵያ ለማውራት መሞከሩ አሳፋሪ ነው። ፓርቲው ዛሬን በማያውቀው ትናንት ዓይን የሚለካ እንዲሁም ህዝቡን ሳይሆን አክራሪ ኒዮ-ሊበራሎችን ተማምኖ የሞኝ ለቅሶን በማላዘን የቀለም አብዮትን የሚናፍቅ ነው።

ዳሩ ግን ህዝቡ ከተሳፈረበት የልማት ባቡር ላይ ወርዶ፤ የላኪዎቹን የቀለም አብዮት የሽንፈት ቁስልን የሚያክመበትና እንደ ማንኛውም ተቃዋሚ በአብሾ መልክ በየጊዜው የሚነሳበትን የአመፅ ዛር የሚያስተናግድበት ቅንጣት ያህል ፍላጎት የሌለው መሆኑን ማወቅ ያለበት ይመስለኛል። ለምን ቢሉ በሌለ ነባራዊ ሁኔታ የሚያልመው የአረባዊ አብዮት ቅዥታዊ ህልሙ ጉም የመዝገን ያህል በመሆኑ ነው።

የሀገራችን የተቃዋሚ ጎራ ምንም ዓይነት ፖለቲካዊ ዓላማና ግብ ሳይኖረው በ“የትም ፍጨው ስልጣኑን አምጪው” መርህ የሚመራ መሆኑን ያረጋገጠው ሌላኛው ጉዳይ፤ ኢንጂነር ይልቃል ያለ አንዳች ሃፍረት የህዝብን ሉዓላዊ መብት በመደፍጠጥ በ2007 ምርጫ እንደሚያሸንፉ በጥንቆላ መልክ መተንበያቸው ነው።

እርግጥ ምኞት አይከለከልም። ማንም ያሻውን ሊለፍ ይችላል። ኢንጂነሩም እንኳንስ በ2007 ምርጫ እንደሚያሸንፉ እርግጠኛ መሆን ቀርቶ ‘የዛሬ ሁለት ዓመት ባን ኪ ሙንን በመተካት የተባበሩት መንግስታት ዋና ፀሐፊ እሆናለሁ’ ቢሉም መብታቸው ነው። ከልካይ የላቸውም።

ግን...ግን ምኞት ገደብ ያለውና በትክክለኛ ማንነት ላይ የተመሰረተ መሆን ይኖርበታል። ያለ አቅምና በሌለ ማንነት የማይሆኑትን ነገር ማለምና መመኘት፤ “እንቁራሪት በሬን አክላሁ ብላ ፈንድታ ሞተች” የተባለው ተረት መገለጫ መሆንን ብቻ ነው የሚያስገኘው ትርፍ። ከዚህ አንፃር ከተመሰረተ የወራቶች ዕድሜን ብቻ ያስቆጠረው የኢንጂነሩ ፓርቲ ገና ጮርቃ ነው። በህዝቡ ዘንድ እንኳን እምብዛም የሚታወቅ አይደለም። በደፈናው ከመቃወም በስተቀር ዓላማና ግብም የለውም።

እናም የማይታወቅና የነጠረ የፖለቲካ መስመር የሌለው ፓርቲ ገና ምርጫው ሁለት ዓመት እየቀረው ‘አሸንፋለሁ’ ማለቱ ለማንም ግልፅ አይደለም። ሆኖም ይህ አባባሉ አንድ ነገር እንድንጠረጥር ያደርገናል።

እርሱም ፓርቲው በአክራሪ ኒዮ-ሊበራሎች አይዞህ ባይነት ምርጫው ከመከናወኑ በፊት አሊያም ከተከናወነ በኋላ የቀለም አብዮት በማካሄድ የህዝቡን ሉዓላዊ የስልጣን ባለቤትነት ለመቀማት ዝግጁ መሆኑን ነው።

ይሁን እንጂ እንዲህ ዓይነቱ የተላላኪነት ተግባር በምርጫ 97ትም ይሁን በምርጫ 2002 ወቅት ተሞክሮ ያልሰራ በመሆኑ ሊሳካለት አይችልም። ለምን ቢባል ሀገራችን ውስጥ የቀለም አብዮትን ማካሄድ የሚቻልበት ነባራዊ ምህዳር የሌለ በመሆኑ ነው።

የሀገራችን ዴሞክራሲያዊ የመድብለ-ፓርቲ ስርዓት ለእንዲህ ዓይነቱ ፀረ-ህዝብ ተግባር ትናንትም ይሁን ዛሬ የተወደደ፣ ወደፊትም የሚተወው አንዳችም ዓይነት ቀዳዳ የለም።

እናም ፓርቲው ምናልባትም በሌሎች ሀገር ውስጥ ጣልቃ የሚገቡበት ቀዳዳ ሲጠፋቸው አንዳንድ የስልጣን ጥም እንጂ ሀገራዊ ፍቅር የሌላቸው ባንዳ ተቃዋሚዎችን እየመለመሉ የቀለም አብዮት በማካሄድ የህዝቦችን ስልጣን በሁከት ለማስቀማት ባሰፈሰፉ ፅንፈኛ ኒዮ-ሊበራሎች ታግዞ ለዚህ ተግባር ታጭቶ ከሆነ ከወዲሁ ራሱን መፈተሽ ያለበት ይመስለኛል።

በውጭ ሃይሎች በሚቀመር ደም አፋሳሽ የቀለም አብዮት የሚገኝ በአቋራጭ ስልጣን የማግኘት ህልም ኢትዮጵያ ውስጥ በሩ የተከረቸመበት ብቻ ሳይሆን ከቶም ገቢራዊ ሊሆን የሚችል አይደለም።



እንዲያውም ፓርቲውን በፀረ-ህገ-መንግስታዊነት በማስፈረጅ ሊያስጠይቀው የሚችል አሳፋሪ ተግባር ነው። በመሆኑም እንደ ዜጋ ኢንጂነሩንና ፓርቲያቸውን “ጨው ለራስህ ስትል ጣፍጥ...” የሚለውን ሀገራዊ ይትብሃል ባስታውሳቸው ከፅድቅ እንጂ ከኩነት የሚያስቆጥርብኝ አይመስለኝም። ሰማያዊ ፓርቲን እንደ ሀገር በቀል ሰላማዊ ፓርቲ እንጂ በውጭ ሃይሎች ተመርቶ ሀገር ውስጥ መርዝ ይዞ እንዲበቅል የተደረገ ተላላኪ የፖለቲካ ድርጅት ሆኖ ማየት ዘግናኝ ነውና።

ሌላኛው ኢንጂነሩ ያሰሙት ዲስኩር “ጋዜጠኞች የመንግስትን አሰራር በመተቸታቸው፣ በፖለቲካ አመለካከታቸውና መንግስት በሃይማኖት ጉዳይ ጣልቃ አይግባ ስላሉ መታሰራቸውን አስረድቻለሁ” የሚል ነው።

ይህ ከዕውነት የራቀንን ጉዳይ የማቀንቀን ብሎም በህግ የተያዘ ጉዳይ ውስጥ ጣልቃ ገብቶ የመፈትፈት አካሄድ ፈፅሞ ተቀባይነት የሌለው ነው። እንደሚታወቀው ሀገራችን ውስጥ በፃፈው ዕሉፍ ምክንያት በህግ ጥላ ስር የዋለ ጋዜጠኛ የለም።

በህግ ጥላ ስር የሚገኙት ግለሰቦች በወንጀለኛነት ተግባር ተሰልፈው የተረጋገጠባቸው አሊያም የድርጊቱ ተጠርጣሪዎች ብቻ ናቸው። ያም ሆነ ይህ ግን እንደ የትኛውም ሀገር ሁሉ፣ መንግስት የሀገሪቱን ህግና ስርዓት የመጠበቅም ሆነ የማስጠበቅ መብትና ግዴታ አለበት።

በመሆኑም ማንኛውንም ፀረ -መንግስትና ፀረ-ህዝብ ኃይልን የመመከትና ዜጎቹን የመጠበቅ ተግባር በእርሱ ጫንቃ ላይ የወደቀ ነው። በመሆኑም ህግና ስርዓትን የተላለፉት ግለሰቦች ጋዜጠኞችም ይሁኑ መሃንዲሶች አሊያም ባለስልጣናትም ይሁኑ ፖለቲኞች ወይም ማንኛውም ዜጋ የሚያከናውኑትን ህገ-ወጥ እንቅስቃሴዎች ማምከንና ወንጀለኞችን የህግ ተጠያቂ ማድረግ ይኖርበታል።

እናም አንድ ግለሰብ ጋዜጠኛ ስለሆነ ብቻ ወንጀል ሲሰራ የሚታለፍበት አሰራር የሌለ መሆኑን ማውቅ ተገቢ ነው—ወንጀለኛ ያው ወንጀለኛ ነውና። እናም ከዚህ አኳያ የኢንጂነሩ አለ-ባልታ ተቀባይነት የሌለው ብቻ ሳይሆን የህግ የበላይነትን ተቃርኖ የተነገረ ሐሰት በመሆኑ ሊታረም የሚገባው ጉዳይ ነው ባይ ነኝ። ሁሌም ቢሆን

ሃይማኖትንና ፅንፈኞችን መደገፍ እንደ አንድ የፖለቲካ ስልት የሚከተለው ሰማያዊ ፓርቲ፤ መንግስት በሃይማኖት ውስጥ ጣልቃ እንደሚገባ አስመስሎ በማውራት የሌለን ተጨባጭ ሁኔታ ለመፍጠር ጥረት ያደርጋል።

‘አሜሪካ ኤምባሲ ውስጥ ነገርኳቸው’ ላላቸው አምባሳደሮችም የቀጠፈው ይህንኑ ጉዳይ ነው—በጋዜጠኞች አመካኛቶ። እርግጥ ፓርቲው ሁከትን ከሚሸ ሃይማኖታዊ ፖለቲከኞች ጋር ተለጥፎ የሚያቀናቅነው የሌለ ፀረ-ህገ-መንግስታዊ ወሬ ሰላምን የማደፍረስ የቀለም አብዮቱ መንገድ አንድ ማሳያ ሊሆን ይችላል። ይሁንና ይህ ተስፋው በአብዛኛው ሙስሊም ዘንድ ተቀባይነት የሌለው መሆኑን እየጎመዘዘውም ቢሆን ሃቁን ሊጎነጨው ይገባል። ለምን ካለም፤ ነገሩ ወዲህ ነው።

እንደሚታወቀው የሀገራችን ሙስሊም እርስ በርስ ብሎም ከሌሎች የሃይማኖት ተከታዮች ጋር ያለው ታሪካዊ ግንኙነት በመከባበርና በወንድማማችነት ላይ የተመሰረተ ነው። ይህ ለዘመናት ይዞት የመጣው ባህሉ በጥቂት አክራሪዎች ሊበረዝ የሚችል አይደለም።

በሰላም ተዋደና ተፋቅሮ የመኖር ዘይቤን የሚከተለው የሙስሊሙ ምዕመን ሰማያዊ ፓርቲ እንደሚመኘው ሳይሆን፤ እንደ ማንኛውም ኢትዮጵያዊ ዜጋ የሰላምን ጥቅም አሳምሮ የሚያውቅ ነው። በሀገሪቱ ውስጥ ሰላም ቢደፈርስ ተጎጂ እንጂ ተጠቃሚ እንደማይሆን ስለሚገነዘብም፤ ለጥቂት ፀረ-ሰላም ኃይሎች ቦታ የሚሰጥበት ምንም ዓይነት ምክንያት ሊኖረው አይችልም።

እናም ሰላምን በመውደዱ እፍኝ በማይሞሉ አክራሪዎችና እንደ ኢንጂነሩ የሁከት ሴራ አምላኪነት ፓርቲ ዓይነት የራሳቸውን ፖቲካዊ አጀንዳ አንግበው የሚንቀሳቀሱ ፀረ - ህገ - መንግስት ኃይሎች አመፅን ሊሰማው አይፈልግም።

ይህ ብቻ አይደለም። የሙስሊሙ ማህበረሰብ መንግስት በህገ - መንግስቱ ላይ የተደነገገውን “የሃይማኖትና የመንግስት መለያየትን” መርህ ተከትሎ፤ ትክክለኛ ጥያቄዎችን ይዞ ይንቀሳቀስ በነበረው ምዕመን ውስጥ እንደ እባብ ተሰግሰገው

መርዛቸውን ሲረጩ የነበሩ እጅግ አነስተኛ ፀረ - ሰላም ኃይሎችን በመከላከል የህግ የበላይነት ስራን እያከናወነ መሆኑንም ተረድቷል።

እነ ሰማያዊ ፓርቲ የሚደግፉት አክራሪነት የሰብዓዊ መብት አንጓ የሆነውን የእምነት ነጻነት በመስበር፣ ሰዎችን 'የእኔን እምነት ብቻ ተከተል' በሚል አስገዳጅ ድንጋጌ ማንነትን የሚነጥቅ ፀረ - ዴሞክራሲያዊ እሳቤ እንደሆነም አሳምሮ ያውቃል።

አብዛኛው ምዕመን ትናንት እርሱ ያልጠራው ስብሰባ ሲካሄድ፣ ከውጭ ሀገር ድረስ በመምጣት የሁከት መቀስቀሻ ወረቀት ለመበተን ሲሞክር ብሎም በአምልኮት ሥነ - ሥርዓቱ ወቅት ከሃይማኖት አባቶች ድምጽ ማጉያ እየተነጠቀ የነውጥ ጥሪ ቅስቀሳ ...ወዘተ እየተካሄደ መሆኑን ሲመለከት፣ መንግስት በሃይማኖት ጉዳይ ጣልቃ ሳይገባ ህግና ስርዓትን በማስከበር ግዴታው ላይ መሰማራቱን በእርግጠኝነት አውቋል።

እናም ጥቂት የኢንጂነሩ ዓይነት ፖለቲከኞች እንዲሁም ሃይማኖታዊ አክራሪዎች የራሱን ፍትሃዊ ጥያቄዎች በራሳቸው የነውጥ መንገድ ሊዘውሩትና ወደ ማይፈልገው አቅጣጫ ሊመሩት እንዳቆብቆቡ ዛሬ ላይ ሆኖ በመረዳቱ፣ የአመፅ በርን ክርችም አድርጎ ዘግቷል። በዚህ ሰላም ወዳድ ባህሪውም በውስጡ ተሰግስገው የነበሩ ጥቂት ነውጠኞች ከአብዛኛው ህዝብ - ሙስሊም መሃል ተናጥበው እንዲወጡ አድርጓቸዋል- ልክ እብቁን ከጥሬው የመለየት ያህል አንጓሎ በማሳየት።

እናም ይህ ተግባሩ ለቀቢፀ-ተስፋ ህልም እንጂ ለሰማያዊ ፓርቲ ፍላጎት ምቹ አይደለም። ለዚህም ነው ፓርቲው የሚያስበው የሁከት ፍላጎት የማይሳካ መሆኑን አስረግጬ የምክራከረው። ምክንያቱም አብረውት ያሉት ልክ እንደ እርሱ የመንግስትና የሃይማኖትን የመለያያ ገመድ በመበጣጠስ ለአሸባሪነት ያቀበቁቡ ጥቂት ፅንፈኞች እንጂ ሰላም ወዳዱ አብዛኛው የሙስሊም ምዕመን ስላልሆነ ነው።